



FIL-QORTI ĊIVILI (SEZZJONI TAL-KUMMERĊ)

ONOR. IMĦALLEF
IAN SPITERI BAILEY LL.M. LL.D.

Illum, il-Ġimgħa 24 ta' Mejju, 2024.

Kawża Nru. 7

Rik. Nru. 74/2023 ISB

Candena Digital Education Malta Ltd (C 81455)

Vs

X

Il-Qorti,

Rat ir-rikors tas-soċjetà **Candena Digital Education Malta Ltd (C 81455)**, tat-23 ta' Novembru 2023, li permezz tiegħu hija talbet lill-Qorti sabiex:

- (i) *Tordna illi s-soċjetà Candena Digital Education Malta Ltd (C 81455) tiġi xjolta u konsegwentement stralċjata minn din l-Onorabbli Qorti abbazi tal-Art. 214(1) (a) tal-Att;*

- (ii) *Taħtar likwidatur sabiex jieħdu f'idejha l-istralċ tas-soċjetà rikorrenti skont il-liġi; u*
- (iii) *Tagħti kull provvediment ieħor li jidhrilha xieraq u opportun fiċ-ċirkostanzi kollha tal-każ.*

U dan wara li ppremettiet:

1. *Illi dan ir-rikors qed jiġi pprezentat ai termini ta' Artikolu 218(1)(a) tal-Att dwar il-Kumpanniji (Kap. 386 tal-Liġijiet ta' Malta) (l-**Att**) permezz ta' liema qiegħed jintalab ix-xoljiment u l-istralċ konsegwenzjali bil-qorti tas-soċjetà rikorrenti skont l-Artikolu 214(1)(a) tal-Att, wara riżoluzzjoni straordinarja tal-istess soċjetà, kopja ta' liema hija hawn annessa u mmarkata bħala Dok. CDE1.*
2. *Illi is-soċjetà rikorrenti hija soċjetà b'responsabbiltà limitata li ġiet imwaqqfa f'Malta fit-22 ta' Ġunju, 2017. Kopja tal-istatut u taċ-ċertifikat tar-reġistrazzjoni tar-rikorrenti hawn annessi u mmarkati bħala Dok. CDE2 u Dok. CDE3;*
3. *Illi waqt laqgħa straordinarja tal-azzjonijisti tal-parent company tas-soċjetà rikorrenti, Digital Education Holdings Malta Ltd (C82123) (**DEH**), ġie riżolt illi DEH għandha xxolji u tkun stralċjata mill-qorti ai termini tal-Art 214(1) a) tal-Att u li DEH għandha tippreżenta rikors u titlob ix-xoljiment u l-konsegwenzjali stralċ tagħha ai termini tal-Art 218(1) (a) tal-Att.*
4. *Illi in vista tad-deċiżjoni suriferita, bis-saħħa ta' riżoluzzjoni bil-miktub iffirmata mill-azzjonisti uniku tar-rikorrenti, (Dok. CDE1) ġie riżolt illi l-kumpanija għandha xxolji u tkun stralċjata mill-qorti ai termini tal-Art 214(1) (a) tal-Att u li s-soċjetà rikorrenti għandha tippreżenta dan ir-rikors u titlob ix-xoljiment u l-konsegwenzjali stralċ tagħha ai termini tal-Art 218(1) (a) tal-Att.*
5. *Illi s-soċjeta` rikorrenti tat l-avviz speċifikat fl-Art 265(1) lir-Registrar tal-Kumpanniji kif mitlub mill-Art 214(6) tal-Att, kopja ta' liema hija hawn annessa u mmarkata Dok. CDE4.*

6. *Illi l-ħtiigijiet tal-Art. 218(1) (a) ġew imharsa kollha u għalhekk huwa sottomess illi l-Qorti tista' tilqa' dan ir-rikors ai termini tal-Art 219(2) tal-Att.*

Rat id-**dokumenti** li kienu ppreżentati mar-rikors (Dok CDE1 sa Dok CDE4) (fol 3 sa fol 13).

Rat id-**digriet** tagħha tad-29 ta' Novembru 2023, minn fejn jirriżulta illi r-rikors kien appuntat għas-smiġ għall-udjenza tal-24 ta' Jannar 2024 fid-9:30 a.m.

Rat illi fl-udjenza tal-24 ta' Jannar 2024, dehru l-Avukat Jonathan Fiorentino u l-Avukat Martina Bonnici għas-soċjetà rikorrenti u l-Avukat Claudette Fenech għar-Regjstratur tal-Kumpaniji, u rat li bi qbil bejn id-difensuri tal-partijiet il-kawża ġiet differita għall-udjenza tal-lum għas-sentenza.

Rat l-atti l-oħra tal-kawża, inkluż mill-provi mressqa.

Ikkunsidrat:

Illi jirriżulta illi dan huwa proċediment li ttieħed mis-soċjetà rikorrenti *ai termini* tal-Artikoli **214(1)(a) tal-KAP 386 tal-Liġijiet ta' Malta**.

Illi mid-dokumenti ppreżentanti jirriżulta li s-soċjetà rikorrenti ġiet kostitwita bħala kumpanija ta' responsabilità limitata fit-22 ta' Ġunju 2017 bin-numru uffiċjali C 81455, bl-għan prinċipali li toffri servizzi edukattivi kemm akkademiċi u kif ukoll f'edukazzjoni vokazzjonali.

Jirriżulta li fl-20 ta' Ottubru 2023, (vide Dok CDE1) saret laqgħa straordinarja f'liema laqgħa ġie riżolt illi l-kumpanija tiġi xjolta u stralċjata permezz tal-Qorti.

Ikkunsidrat Ulterjorment:

Illi mill-provi prodotti, jirriżultaw is-segwenti **fatti**:

Illi **s-soċjetà rikorrenti** ppreżentat is-segwenti dokumenti:

- Kopja tar-Riżoluzzjoni Straordinarja tal-Membri tas-soċjetà rikorrenti – u tosserva partikolarment is-segwenti Riżoluzzjoni:

That the Company be dissolved and consequently be wound up by the court in terms of Article 214(1)(a) of the Companies Act, Chapter 386 of the Laws of Malta.

That the sole director of the Company be and is hereby fully authorised to take any and all necessary action required of him under the Act, to give effect to any of these resolutions inter alia and sign and deliver the statutory Notice of Dissolution (Form B1) with the Registry of Companies within the statutory time-limit.

- Kopja tal-Memorandum and Articles of Association tas-soċjetà rikorrenti Candena Digital Education Malta Limited.
- Kopja taċ-ċertifikat ta' reġistrazzjoni tas-soċjetà rikorrenti Candena Digital Education Malta Limited.
- Form B(1) mibgħuta lir-Regjistratur tal-Kumpaniji.

Ikkunsidrat ulterjorment:

L-Art. 214(1)(a) tal-KAP 386 tal-Liġijiet ta' Malta

Id-dispożizzjoni tal-KAP 386 li abbazi tagħha hija msejsa din il-proċedura huwa l-Artiklu 214(1)(a), jipprovdi hekk:

Kumpanija xxolji u konsegwentement tiġi stralċjata fil-każijiet li ġejjin –

(a) il-kumpanija tirriżolvi b'riżoluzzjoni straordinarja li l-kumpanija għandha xxolji u tkun stralċjata mill-qorti

L-Art. 218(1) tal-KAP 386 tal-Liġijiet ta' Malta jgħid espressament hekk:

Talba lill-qorti (aktar 'il quddiem imsejha "rikors għal stralċ") għal

(a) stralċ ta' kumpanija mill-qorti skont l-artikolu 214(1)(a);

(b) xoljiment u stralċ ta' kumpanija mill-qorti skont l-artikolu 214(2)(a); jew

(ċ) xoljiment u stralċ ta' kumpanija skont l-artikolu 214(2)(b), għandha ssir b'rikors li jista' jsir jew mill-kumpanija wara deċiżjoni tal-laqgħa ġenerali jew mill-bord tad-diretturi tagħha jew minn xi detentur ta' obligazzjoni, kreditur jew kredituri, jew minn xi kontributorju jew kontributorji:

Idha rikors skont il-paragrafi (b) jew (ċ) jista' wkoll isir minn xi azzjonist jew direttur tal-kumpanija.

Ikkunsidrat ulterjorment:

Illi r-riżoluzzjoni straordinarja meħuda fl-20 ta' Ottubru 2023 tispjega b'mod ċar u inekwivoku d-deċiżjoni li l-kumpanija *de quo* tiġi xjolta u stralċjata.

Wara li fliet id-dokumenti esebiti u r-rekwiżiti legali kollha, din il-Qorti hija tal-fehma illi r-riżoluzzjoni straordinarja saret u saret għal raġunijiet legittimi fiċ-ċirkostanzi partikolari li tinsab fihom il-kumpanija.

Oltre minn hekk, la darba r-riżoluzzjoni hija valida, u din il-Qorti m'għandha l-ebda raġuni għaliex tiddubita minn dan, din il-Qorti m'għandha l-ebda diskrezzjoni li tirrifjuta li takkorda t-talbiet tas-soċjetà rikorrenti għall-provvediment ta' stralċ.

GĦALDAQSTANT, il-Qorti, fid-dawl tal-provvedimenti tal-KAP 386 hawn fuq ċitati, jidhrilha illi ġew sodisfatti l-voti tal-liġi sabiex tkun tista' tgħaddi biex takkolji t-talbiet tas-soċjetà rikorrenti u tenut kont tal-assjem ta' fatti u ċirkostanzi li jirriżultalha l-Qorti, din il-Qorti qegħda:

- 1. Tordna** illi s-soċjetà **Candena Digital Education Malta Limited (C81455)** tiġi xjolta b'effett immedjat u konsegwentement stralċjata a bażi tal-Artikoli 214(1)(a) tal-KAP 386 tal-Liġijiet ta' Malta u dana b'effett mill-20 ta' Ottubru 2023 *ai termini* tal-Artikolu 223(1) tal-Kap 386 tal-Liġijiet ta' Malta.
- 2. Konsegwentement, tinnomina u tahtar stralċjarju** tas-soċjetà **Candena Digital Education Malta Limited (C81455)** lir-**Riċevitur Uffiċjali** u tagħti lill-istralċjarju s-setgħat u d-dmirijiet kollha li huma previsti fil-Kap 386 tal-Liġijiet ta' Malta, fosthom illi:

- a) Wara li jikseb dikjarazzjoni dwar il-qagħda tal-kumpanija *de quo*, *ai termini* tal-Artiklu 226 tal-KAP 386 tal-Liġijiet ta' Malta, jagħmel rapport lill-Qorti *ai termini* tal-Artiklu 227 tal-istess KAP 386,
- b) Jagħmel il-verifiki kollha neċessarji u opportuni dwar l-assi u d-djun tal-kumpanija *de quo* u jekk ikun il-każ, jirraporta dwar il-gradwazzjoni tad-djun.
- c) Jieħu taħt il-kustodja u l-kontroll tiegħu kwalsiasi assi illi talvolta l-kumpanija **Candena Digital Education Malta Limited (C81455)** jista' għandha, u dan *ai termini* tal-Artiklu 237 tal-KAP 386 tal-Liġijiet ta' Malta.
- d) Jagħmel u jiddefendi kwalsiasi azzjoni jew proċeduri legali fl-isem u l-interess tal-kumpanija *de quo*.
- e) Jirrelata dwar il-miżuri meħtieġa għall-ħarsien ta' kwalsiasi assi li l-kumpanija jista' għandha,

3. Tordna lill-istralċjarju sabiex jippreżenta rapport tal-ħidma tiegħu sa qabel l-udjenja li jmiss.

4. Tordna li l-ispejjeż u drittijiet kollha naxxenti minn dan il-proċediment, inklużi l-ispejjeż kollha tal-istralċ kompriżi l-ispejjeż u drittijiet tal-istralċjarju, għandhom jithallsu mis-soċjetà rikorrenti.

Finalment, il-Qorti qed tordna illi mingħajr dewmien ir-Registratur tal-Qrati jgħaddi kopja legali ta' din id-deċiżjoni lir-Riċevitur Uffiċjali u lir-Registratur tal-Kumpaniji.

Onor. Ian Spiteri Bailey
Imħallef

Amanda Cassar
Deputat Registratur